

आकाशवाणी, पणजी

प्रादेशीक खबरांपत्र

२८ फेब्रुवारी, सांजे ७.२०

मुखेल खबरो

गोंय विधानसभेचें अदमासपत्रकी अधिवेशन फाल्यां सुरू जातलें. मुखेलमंत्री मनोहर पर्रीकार दुयेंत आशिल्ल्यान आनी मुंबयंत ते उपचार घेत आशिल्ल्यान फाल्यां मुखेलमंत्री अधिवेशनाक हाजीर आसचे ना.

आपरोजगाराक उर्बा दिवपा खातीर सरकारान जायत्यो येवजण्यो आंखल्यात अशें राष्ट्रपती रामनाथ कोविंद हांणी सांगलां.

प्रधानमंत्र्यांनी आयज मुंबयंत नवी मुंबय आंतरराष्ट्रीय विमानतळाचो बुन्यादी फातर बसयलो.

छत्रपती शिवाजी महाराजांचे जयंतीचो मुखेल सुवाळो फाल्यां सकाळीं फर्मागुडयेर जातलो.

कला अकादमीच्या नुपूर नाच उत्सवाचें समारोप सत्र सध्या म्हाड्डोळा सुरू आसा.

गोंय विधानसभेचें अर्थसंकल्पीय अधिवेशन फाल्यां सुरू जातलें. मुखेलमंत्री मनोहर पर्रीकार सध्या दुयेंत आशिल्ल्यान मुंबयच्या एका हॉस्पिटलांत उपचार घेतात. ताका लागून ते फाल्यां अधिवेशनांत हाजीर रावंक शकचे ना अशी म्हायती विधानसभेचे सभापती प्रमोद सावंत हांणी आकाशवाणी कडेन उलयतना सांगलें. मुखेलमंत्र्या कडेन अर्थ खातें आसा. फाल्यां विधानसभेच्या कामकाज सल्लागार समितीची बसका

जावपाची आसा तातूंत फुडली कार्यावळ पक्की करतले अशें सभापती प्रमोद सावंत हांणी सांगलें. फाल्यांच्या विधानसभेच्या पयल्या सत्रांत राज्यपाल श्रीमती मृदुला सिन्हा हांचें अभिभाषण जातलें. इतले मजगतीं, विधानसभेचें उपसभापती मायकल लोबो हांणी मुखेलमंत्री दुयेंत आशिल्ल्यान उपचाराक लागून तांकां येवपाक कळाव जालो जाल्यार बजेट सत्र थोड्याच दिसांचेर हाडपाचोय विचार सध्या समिती मुखार आसा अशें सांगलें. हे स्थितींत येरादारी आनी भौशीक बांदकाम मंत्री सुदीन ढवळीकार हे सत्ताधारी आघाडीचे सगल्यांत वडील वांगडी आशिल्ल्यान अदमासपत्रक मांडटले अशें लोबो हांणी सांगलें. मुख्यमंत्री परींकार हांचेर सध्या मुंबयत स्वादुपिंडाक सूज आयिल्ल्यान उपचार सुरू आसात. वैजकी उपचारांक मुखेलमंत्री बरो प्रतिसाद दिता अशी म्हायती सुत्रांनी दिली.

आप रोजगाराक उर्बा दिवपा खातीर सरकारान साबार येवजण्यो हाडल्यात अशें राष्ट्रपती रामनाथ कोविंद हांणी आयज सांगलें. क्षेपणास्त्राची व्याख्या बदल्ल्या अशेंय तांणी म्हळें. ते आयज नवी दिल्लींतल्या पीजीडी महाविद्यालयांत हिरक महोत्सवी सुवाळ्या वेळार उलयताले. सरकारान उपलब्ध केल्ल्या संदीचो विद्यार्थ्यांनी आपणाली आनी दुसऱ्याचीय कारकीर्द घडोवपा खातीर लाव घेवचो असो उलो तांणी विद्यार्थ्यांक मारलो. एफवीसा शेंकडो हे ज्ञानाचेर आदारिल्ल्या अर्थवेवस्थेचें यूग आसा अशें राष्ट्रपतींनी सांगलें.

प्रधानमंत्री नरेंद्र मोदी हांणी आयज मुंबयंत नवी मुंबय आंतरराष्ट्रीय विमानतळाचो बुन्यादी फातर बसयलो. तेचपरी तांणी जवाहलाल नेहरू पोर्ट ट्रस्टाच्या चवथ्या टर्मिन्साचेंय उक्तावण केलें. छत्रपती शिवाजी महाराजांच्या जयंती निमतान दोन म्हत्वाच्या साधन सुविधा प्रकल्पांचे उक्तावण जाता. ही खाशेली आनी अभिमानाची गजाल आसा अशें सांगतना संवसारीकरणाच्या गती कडेन समन्वय सादपाक उंचा पांवड्याच्यो साधन सुविधा उबारपाची गरज आसा अशें प्रधानमंत्र्यांनी आपल्या उलोवपांतल्यान सांगलें. स्वतंत्रताये उपरांत उबारिल्ल्या विनातळा मदीं नवी मुंबय आंतरराष्ट्रीय विमानतळ हें सगल्यांत व्हडले ग्रीन फिल्ड विमानतळ आसा अशेंय

प्रधानमंत्र्यांनी सांगलें. सामान्य लोकांक परवडटली अशी विमान येरादारी करपाक सरलकार भर दिता अशीय म्हायती प्रधानमंत्र्यांनी ह्या वेळार दिली. उडान प्रकल्पा खाला देशांत आनीक शंबर ल्हान विनातळ कार्यान्वीत करतले अशेंय तांणी म्हळें. हे कार्यावळीक महाराष्ट्राचे राज्यपाल विद्यासागर राव, मुखेलमंत्री देवेंद्र फडणवीस, केंद्रीय विमान येरादारी मंत्री अशोक गजपती राजू तशेंच केंद्रीय बोट बांदावळ मंत्री नितीन गडकरी हे मानेस्त हाजीर आशिल्ले.

वेळसांव पाळी पंचायत वाठारांत रेल्वे रुळा वयल्यान येतना वतना लोकांक त्रास जावचे न्हय म्हणून रेल्वे पूल बांदपाचो निर्णय वेळसांव पाळी पंचायतीचे ग्रामसभेंत घेतला. सरपंच हेन्नीक डिमेलो हांचे येजमानके खाला आयज जाल्ले ग्रामसभेंत हो निर्णय घेतला. बसके उपरांत उलयतना डिमेलो हांणी म्हळां की रेल्वे पूल नाशिल्ल्यान पलतडच्या लोकांक रेल्वे रुळा वयल्यान चलत वचचें पडटालें. जायते फावटी उबे आशिल्ल्या रेल्वे डब्यांच्या पोंदच्यान वचचें पडटालें. लोकांची ही अडचण पयस करपा खातीर रेल्वे रुळा वयल्यान पांयपूल बांदपाचो निर्णय बसकेंत घेतला.

गोंय राज्य पांवड्या वयलो छत्रपती शिवाजी महाराज जयंती सुवाळो फाल्यां सकाळीं ८.४५ वरांचेर फर्मागुडी फोंड्यां जातलो. म्हायती आनी प्रसिद्धी खात्यान ग्रामपंचायत बांदोडा आनी जिल्लो पंचायत वांगडी कवळें हांच्या सहकार्यान आयोजीत केल्ल्या सुवाळ्यांत भौशीक बांदकाम मंत्री रामकृष्ण ढवळीकार, कला आनी संस्कृती मंत्री गोविंद गावडे, आमदार रवी नायक, सुभाश शिरोडकार आनी हेर मानेस्त छत्रपती शिवाजी महाराजांच्या पुतळ्यांक फुलांहार घालून आर्गां ओंपतले.

ह्या वेळार कोल्हापूरचो लोकमान्य पंगड पर्दानी खेळ रस्तोनाट्य सादर करतलो तशेंच बाल भवनाची भुरगीं पोवाडे गायतलीं. ते उपरांत गणपती देवस्थानच्या प्राकारांत जावपी कार्यावळींत मानेस्तांची उलोवपां जातलीं. पुण्यातले इतिहास अभ्यासक डॉ. लहू गायकवाड हांचे शिवाजी महाराजांची जीण आनी कार्याचेर उलोवप जातलें. ही कार्यावळ सोंपले उपरांत शाळेंतल्या भुरग्यां खातीर संवादफेक सर्त, महाविद्यालयीन विद्यार्थ्यां खातीर उलोवपाची सर्त जातली.

कला अकादमी गोंय आनी अस्तंत विभाग सांस्कृतीक केंद्र उदयपूर हांच्या जोड पालवान म्हाड्डोळा चालू आशिल्ल्या प्रतिश्टेच्या नुपूर नाम उत्सवाच्या समारोपाचें सत्र सद्या चालू आसा. हो महोत्सव १६ फेब्रुवारीक म्हाड्डोळच्या श्री म्हालसा संस्थानाच्या प्रांगणांत सुरू जाल्लो. तीन दीस चालू आशिल्ल्या २४ व्या नुपूर नाच उत्सवांत पयल्या दिसा कला अकादमीच्या विद्यार्थ्यां वतीन भरतनाट्यम आनी मुंबयच्यो नर्तिका दिपाली विचारे आनी तांचो पंगड हांची कथक नाचाची कार्यावळ जाली. जाल्यार दुसऱ्या दिसा मडगांवच्या नृत्य संकूल पंगडाची भरतनाट्यम नाच आनी मुंबयच्यो नर्तिका राजेश्वरी कुमार हांच्या कथक नाचाची कार्यावळ जाली. आयज समारोपाच्या दिसा कला अकादमीच्या विद्यार्थ्यांनी नाचा उपरांत गुडगांवच्यो ओसी नर्तिका कविता मोहंती हांची नाचाची कार्यावळ चालू आसा.

गोंय विद्यापिठाच्या संत सोहिरोबानाथ अंबिये अध्यायक आनी केपें सरकारी महाविद्यालयाच्या जोड पालवान १९ आनी २० फेब्रुवारीक महाविद्यालयाच्या प्रांगणांत भारतीय नाट्य आनी नाटककार ह्या विशयाचेर राष्ट्रीय परिसंवाद आयोजीत केला. सोमारा १९ फेब्रुवारीक सकाळीं १०.३० वरांचेर गोंय विद्यापिठाचे कुलगुरू प्रा. वरूण साहनी हांचे हस्तुकीं ह्या परिसंवादाचें उक्तावण जातलें. उपरांत नाटककार प्रेमानंद गजवली गंगालें बीजभाषण जातलें.

घरनिर्माण मंत्री श्री. जयेश साळगांवकर हांणी रेईश-मांगूश वाठारांत नवीन घातलेल्या उच्च दाबाची वीज केबल यंत्रणां कार्यान्वित केली.

रेईश-मांगूश वाठारांत वीज सरयांक सवणी आदळून, माडांची चुट्टा पडून, झाडां पडून वीज पुरवण खंडीत जाताली, पूण आता एरियल कोटिंग केबल घातिल्ल्यान परत परत वीज पूरवण खंडीत जावपाचे प्रकार थांबतले, तशेंच वीज गळटीय बंद जातली.

श्री. साळगांवकर हांणी ह्या वेळार उलयताना रेईश-मांगूश वाठारांत वीज खात्यान एरियल कोटिंग वीज केबल यंत्रणा उभारिल्ले खातीर समाधान उक्तावन उरिल्ल्या वाठारांत अशी वीज यंत्रणा उबारपाखातीर लोकांनी सहकार्य करपाक सांगले. रेईश-मांगूश वाठारात ८ कोटी खर्च करून साडेअठ्ठावीस किलोमीटर एरियल केबल यंत्रणा घालतले.

ह्या वेळार रेईश-मांगूशचे सरपंच श्री. शैलेद्र परूळेकर, उपसरपंच श्रीमती सिया नागवेकर, पिळर्णचे सरपंच श्री. पियेदाद आल्मेदा, नेरूलचे सरपंच श्री. प्रकाश होबळे, हेर पंच वांगडी आनी वीज खात्याचे अभियंते हजर आशिल्ले.

गोवा बॅडमिंटन असोसिएशना वतीन सब ज्युनियर आनी सिनियर बॅडमिंटन खेळगड्यां खातीर लीग सर्त आयोजीत केल्या. सब ज्युनियर गटांतली सर्त २४ आनी २५ फेब्रुवारीक म्हापशेंचें पेडे मैदानार जातली. सिनियर गटांतली सर्त १ ते ४ मार्च मजगतीं कांपाला वयल्यो इंडोर स्टेडियमार जातली. सब ज्युनियर गटां खातीरच्यो प्रवेशिका २१ फेब्रुवारी मेरेन आनी सिनियर गटां खातीरच्यो प्रवेशिका २६ फेब्रुवारी मेरेन स्विकारतले. अदीक म्हायती खातीर असोसिएशनाचे सचीव संदीप होबळे हांचे कडेन संपर्क सादचो अशें जाळवणदारांनी कळीत केलां.

महान संत आनी अध्यात्मीक गुरू रामकृष्ण परमहंस हांच्या जयंती निमतान प्रधानमंत्री नरेंद्र मोदी हांणी तांकां आर्गां ओंपल्यात. रामकृष्ण परमहंस हांणी एकचार आनी भावपणाची भावना रुजयली तशेंच सगले तरेच्या भेदाविणे आसपी समाजाची मोख दवरली अशें प्रधानमंत्री नरेंद्र मोदी हांणी ट्विट संदेशांत म्हळां.

बांगला नाटक डॉट कॉम ह्या नामनेच्या संघटनेच्या माध्यमांतल्यान मडगांवां सुरू जाल्ल्या गोवा बंगाल कला मेळाव्याचें मडगांवच्या रवींद्र भवनांत काल उक्तावण जालें. तरणाट्यांक जागतीक मळार संद मेळोवपा खातीर तांणी पारंपारीक कला आनी संस्कृतीच्या ह्या माध्यमांचो लाव घेवचो अशें बांगला नाटक डॉट कॉम संस्थेचे

संस्थापक अमिताव भट्टाचार्य हांणी ह्या वेळार उलयतना सांगलें. हो मेळावो २५ फेब्रुवारी मेरेन चलतलो आनी तातूंत रातचे ७-९ मेरेन सांस्कृतीक कार्यावळी जातल्यो.